




## Wirt iz-Zejtun tfakkar għeluq l-400 sena mill-Aħħar Hbit tat-Torok

*Kitba tal-Perit Ruben Abela, President ta' Wirt iz-Zejtun*

Kienet l-ghodwa tal-Hadd, 6 ta' Lulju tal-1614, meta madwar sittin gifen Tork ippruvaw jidhlu fil-Bajja ta' Marsaxlokk, iżda hemm sabu jilqagħhom il-Forti San Luċjan li kien għadu kemm gie mżanzan wara li ftit xhur qabel kien tlesta x-xogħol ta' bini fuqu u gie armat ukoll b'numru ta' kanuni. Kienet deċiżjoni għaqlija tal-Gran Mastru Wignacourt li jsaħħah id-difiża tal-kosta tax-Xlokk ta' Malta. Kellu l-pjan li jibda jtella' torri iehor sabiex ihares il-Bajja ta' San Tumas u l-Bajja ta' Wied il-Għajn, iżda sa din il-gurnata t-Torri San Tumas kien għadu biss fuq il-pjanta. Kien għalhekk li l-iġfna Torok dawru r-rota lejn il-Bajja ta' San Tumas u malajr bdeu jiżbarkaw fl-inhawi tal-Gżira.

Minkejja li kien għadu kmieni mas-sebh, jidher li s-sinjal ta' dan l-attakk Tork, ma damx wisq ma ngħata mill-għases tad-Dejma immexxija mir-regiment taż-Zejtun. Ma' dan is-sinjal, li kien iwassal saħansitra sal-Imdina, in-nisa, tfal u xjuh kienu jaharbu jiġru lejn il-Birgu u qrib il-Forti Sant Anġlu, għaliex irid jingħad, li ż-Żwieten, barra li kellhom id-dmir li jħarsu lil dan il-Forti, kellhom ukoll il-privileġġ li jistkennu fih. L-irġiel ta' bejn it-tmintax u s-sittin sena kellhom ilestu ruħhom għat-taqbida, sabiex iżommu l-għadu milli javvanza lejn il-Birgu u l-Port il-Kbir.

Għalkemm din il-ġrajja fl-istorja ta' pajjiżna sehhet biss disgha u erbgħin sena wara l-Assedju l-Kbir, hadd minn dawk li kienu lesti għat-taqbida ma kien esperjenza l-għlied waqt l-Assedju, għaliex l-akbar minnhom kellhom biss hdax-il sena fl-Assedju



I-Kbir. Minkejja dan, iż-Żwieten kienu lesti biex imutu ghal pajjiżhom, u mmexxija minn Klement Tabone, tqabdu bil-kbir fl-inhawi ta' Bulebel, sakemm raw lit-Torok jirtiraw hekk kif raw il-Kavallerija tal-Ordni gejjja tghin.

Din il-ġrajja tinsab imnaqqxa fuq lapida tal-ġebel li hemm biswit l-artal maġġur fil-Parroċċa l-Qadima taż-Żejtun, li sfortunatament ghal bosta granet matul is-sena tkun mghottija b'messaġġi liturgiċi mdendla fuq panelli moderni bla ebda sens artistiku. L-istess kitba wiehed jista' jaqraha fuq il-kwadru titolari li juri l-martirju ta' Santa Katarina u li jinsab fil-mużew tal-istorja u arti fil-Parroċċa l-Ġdida. Fuq l-istess kwadru, taht din il-kitba, hemm ukoll impittra mappa li turi ix-Xlokk ta' Malta, b'numru ta' iġfna homor sorguti fil-Bajja ta' San Tumas u numru ta' hġejjeġ imferxa fil-kampanja madwar iż-Żejtun. Ghalkemm dawn il-kitbiet jirrakontaw il-hsara li ġarrab il-poplu taż-Żejtun waqt dan l-attakk, it-tkissir li sar fil-parroċċa l-qadima li kienet ghadha kemm tkabret xi snin qabel, kif ukoll il-qerda tal-uċuh tar-raba' u l-qtil tal-bhejjem, jinghad li hadd mill-Maltin ma miet. L-istess kitba tghid li kien hemm numru ta' Torok li nqatlu u ohrajn li nqabdu ilsiera. Izda l-istorja vera ghad trid tiġi rriċerkata, jekk ghad insibu xi traċċi ta' x' verament ġara!

Dan kollu sehħ erbgha mitt sena ilu. Jidhru bhala hafna snin ilu. Izda ġrajja bhala din u bosta ohrajn li sehħew kemm qabel kif ukoll wara, bla dubju ta' xejn, hallew il-marka tagħhom fuq it-tiswir tal-karattru tal-generazzjonijiet li ġarbuhom u dawk ta' warajhom. Huma dawn l-esperjenzi li llum jagħmluna dak li ahna. Esperjenzi li żgur ta' qabilna tghallmu hafna minnhom. Kien għalhekk li Wirt iż-Żejtun, din is-sena, ghelug ir-raba' ċentinarju minn din il-ġrajja storika, qed nagħmlu numru ta' attivitajiet li jfakkru dak li għaddew minnu ta' qabilna.


F'nofs Marzu organizzajna Il-Mixja tat-Torok - 1614 u din reġghet giet repetuta ghat-tfal fl-1 ta' Mejju. F'dawn il-mixjiet segwejna l-passi tat-Torok minn meta habtu għall-Parroċċa ta' Santa Katarina (illum il-parroċċa l-qadima magħrufa bhala San Girgor) sal-Knisja ta' San Klement fejn sehħet it-taqbida. Hawnhekk kull min attenda seta' jseġwi l-ġlieda bejn it-Torok u l-Maltin, mghejjuna mill-Kavallieri, ġlieda li giet irreċtatha mill-grupp Show of Arms. Matul dawn il-mixjiet żorna il-Knisja tas-Salvatur li qabel kienet il-viċi-parroċċa ta' Santa Marija ta' Bisqallin, imxejna fit-triqat tar-Rahal t'Isfel, kif ukoll rajna d-dar ta' Klement Tabone, li mexxa liż-Żwieten fit-taqbida.

F'nofs Mejju organizzajna żjara ohra kulturali. Din id-darba żorna t-torrijiet u binjiet ta' difiża li nbnew fix-Xlokk ta' Malta qabel u wara l-hbit tal-1614. Dawn kienu it-Torri San Luċjan, it-Torri San Tumas, it-Torri Mamo u l-Batterija tar-Rihama, fil-Bajja ta' San Tumas.

Sabiex jifakkru dan l-anniversarju, Wirt iż-Żejtun għażlet ukoll li twettaq proġett ta' restawr. Intgħażlet l-istatwa tal-ġebel ta' San Girgor li tinsab fil-wesgħa quddiem il-Parroċċa l-Qadima. Din l-istatwa li hija ta' valur artistiku kbir, giet irrestawrata b'mod professjonali u nkixfet mill-E.T. Marie-Louise Coleiro Preca, President ta' Malta, fit-22 t'April, lejlet San Girgor.

Il-qofol ta' dawn l-aktivitajiet ser jintlaħaq is-Sibt 5 ta' Lulju meta se jiġi organizzat Simpożju Nazzjonali dwar l-istorja ta' l-Ahħar Hbit. F'dan is-simpożju se jiġu pprezentati numru ta' studji mnissla minn riċerka li qed issir minn akkademici u esperti fl-istorja u l-arti. Wara is-simpożju dawn se jingabru fi ktieb li se jinhareġ aktar tard matul din is-sena.





Ghal Żejt iż-Żejtun, l-għaqda Wirt iż-Żejtun qed taħdem sa biex terġa' torganizza wirja b'artefatti storiċi mill-kollezzjoni Nazzjonali taht ir-responsabilità ta' Heritage Malta, din id-darba marbuta ma' dan l-avveniment storiku. L-għaqda qed taħdem ukoll fuq produzzjoni drammatika marbuta ma' din il-ġrajja storika. Wirt iż-Żejtun bihsiebha tgħalaq dawn l-attivitajiet billi f'Novembru tfakkar lil Klement Tabone.

Għalhekk nistednukom iżommu ruħkom aġġornati mas-sit elettroniku jew mall-paġna ta' l-għaqda fuq Facebook sa biex ma titilfu xejn minn dak li għad fadal x'jiġi organizzat. ■

“L-għaqda qed taħdem ukoll fuq produzzjoni drammatika marbuta ma' din il-ġrajja storika.”

# The Nail House

**Nails by Mariella**  
**22 Marina Street, Marsascala**

Importer of Make A Nail Products • Semi-permanent make-up  
 • Ear piercing • Permanent Hair removal • Slimming Treatment  
 • Facials • Waxing • Biodroga Products

**For an appointment:**  
**Mob: 9945 1294**

E-mail: [malvolcano@gmail.com](mailto:malvolcano@gmail.com)  The Nail House

